

L-Iskema tas-Sussidju għall-Kotba Stampati – Termini u Kundizzjonijiet

1. Harsa ħafifa

L-Iskema tas-Sussidju għall-Kotba Stampati tnediet fl-1 t'April tal-2026 mill-Kunsill Nazzjonali tal-Ktieb (KNK), u l-għan tagħha hu li ttaffi mill-ispejjeż tal-pubblikazzjoni f'dak li għandu x'jaqsam ma' stampar ta' kotba ppubblikati Malta b'ISBN maħruġ mill-KNK.

It-tnedija ta' din l-iskema hija parti mill-Viżjoni Strateġika tal-KNK fuq 10 Senni (2025-2030).

Il-fond annwali għall-2026 hu ta' €50,000, u l-fondi jitqassmu abbażi ta' min japplika l-ewwel jinqeda l-ewwel. Il-kotba eligibbli għas-sussidju fuq il-prezz tal-istampar huma dawk li ġew ippubblikati mill-1 ta' Jannar sal-15 ta' Diċembru tas-sena 2026.

Is-sussidju jkopri sa 40% tal-ispiza totali, sa massimu ta' €2,000 għal kull irċevuta u/jew prova ta' ħlas.

L-applikazzjonijiet għas-sussidju jiddaħħlu minn Submittable, izda qabel tapplika qis li tkun qrajt dawn ir-regolamenti sewwa.

2. Għanijiet tal-Iskema tas-Sussidju għall-Kotba Stampati

- Biex inwieżnu lill-industrija tal-pubblikazzjoni u b'hekk insaħħu l-kultura Maltija
- Biex inwessgħu l-aċċess għall-kotba lil komunitajiet differenti tas-soċjetà
- Biex inwieżnu lill-entitajiet tal-pubblikazzjoni sabiex ma joqogħdux lura milli jippubblikaw ċerti kotba, speċjalment dawk li jirrappreżentaw setturi mhux mismugħa mis-soċjetà

3. Min jista' japplika?

Għall-Iskema tas-Sussidju għall-Kotba Stampati jistgħu japplikaw dawk l-entitajiet li jkunu ppubblikaw minn tal-inqas ktieb wieħed – b'ISBN Malti maħruġ mill-KNK - fit-tieqa taż-żmien hekk kif indikata aktar 'il fuq. L-applikanti jridu jkunu ċittadini jew residenti Maltin.

B'entitajiet li jkunu ppubblikaw qed nifhmu;

- Pubblikaturi;
- Kittieba awtoppubblikati
- Għaqdiet mhux governattivi (NGOs)

Il-pubblikaturi u l-NGOs jistgħu jibbenefikaw minn dawn is-sussidji sa massimu ta' €6,000 fis-sena (irrelevanti n-numru ta' kotba), filwaqt li l-kittieba awtoppubblikati jistgħu japplikaw għas-sussidju bi ktieb wieħed biss fis-sena.

Entitajiet pubbliċi mhumiex eliġibbli għall-Iskema tas-Sussidju għall-Kotba Stampati.

4. X'tip ta' spejjeż huma eliġibbli?

L-ispejjeż għall-istampar tal-kotba biss huma eliġibbli għas-sussidju.

Kull tip ta' spiza oħra relatata mal-pubblikazzjoni ta' ktieb mhix se tiġi kkunsidrata u m'għandniex tiġi sottomessa fl-applikazzjoni.

Is-sussidju jinħadem fuq l-ammont tal-irċevuta u/jew prova ta' ħlas eskluż il-VAT. Fil-każ ta' NGOs – li ma jistgħux jieħdu lura l-VAT – is-somma tinħadem fuq l-ammont bil-VAT inkluż.

L-ammont ta' sussidju mogħti jista' jitla' sa 40% tal-ispiża totali fuq il-prezz tal-istampar, iżda ma jaqbiżx l-€2,000 għal kull irċevuta u/jew il-prova tal-ħlas.

Nota 1: L-ispejjeż eliġibbli għas-sussidju huma biss dawk rappreżentati fi rċevuti u/jew prova ta' ħlas li jaqgħu fit-tieqa taż-żmien hekk kif imsemmija aktar 'il fuq għall-2026 (1 ta' Jannar - 15 ta' Diċembru 2026).

Nota 2: Ma jistgħux jiġu sottomessi fl-istess istanza rċevuti u/jew provi ta' ħlas differenti imma li jirreferu għall-istess ktieb. Bi "ktieb" hawnhekk qed nifhmu "proġett wieħed indiviżibbli". Jekk l-amministraturi tal-iskema jaraw li l-irċevuti u/jew il-provi tal-ħlas ġew diviżi artifiċjalment biex jittiehed is-sussidju għal kull irċevuta u/jew prova tal-ħlas għall-istess ktieb, dawn jistgħu jiddeċiedu li jiskwalifikaw l-applikazzjoni.

Nota 3: L-applikanti eliġibbli ma jistgħux jirċievu s-sussidju aktar minn darba għall-istess ktieb. Dan japplika speċjalment għar-ristampi.

Nota 4: Kotba li jkunu ħadu l-Fond Malti tal-Ktieb jew li rebħu l-Konkors ta' Letteratura għaż-Żgħażaġħ tal-KNK mhumiex eliġibbli biex tapplika għas-sussidju bihom.

Nota 5: Jekk tkun ħadt fondi pubbliċi minn entitajiet oħra għall-prezz tal-istampar għall-ktieb inkwistjoni, awtomatikament jagħmlek ineliġibbli għas-sussidju.

Nota 6: Il-kotba tal-iskola għat-tfal mhumiex eliġibbli biex tapplika bihom għal dan is-sussidju fuq il-prezz tal-istampar.

5. Kif napplika?

Biex tapplika għall-Iskema tas-Sussidju għall-Kotba Stampati trid timla l-formola kif indikata [minn Submittable hawnhekk.](#)

Jekk m'għandekx kont ma' Submittable, int mitlub l-ewwel toħloq kont biex wara tkun tista' ddaħħal l-applikazzjoni tiegħek.

Applikazzjonijiet li ma jiddaħħlux b'dal-mod mhux se jiġu aċċettati.

Ara li tkun qrajt dawn ir-regolamenti sewwa u tipprepara d-dokumenti mitluba qabel tibda l-applikazzjoni.

6. Xi rrid nissottometti?

Biex tapplika għall-Iskema tas-Sussidju għall-Kotba Stampati trid tissottometti;

- Il-formola tal-applikazzjoni minn Submittable;
- L-irċevuta u/jew il-prova tal-ħlas mingħand l-istampatur.

Nota 7: Irċevuti u/jew provi tal-ħlas biss huma aċċettati. Fatturi (li jindikaw ftehim għal ħlas, iżda mhux li sar il-ħlas) mhux se jkunu aċċettati.

Nota 8: Is-sussidju jiġi applikat għal kull irċevuta/prova ta' ħlas li tehmeż fl-applikazzjoni.

Ara li l-irċevuta u/jew il-prova tal-ħlas tkun timmarka ċar;

- L-ammont imħallas;
- Id-data ta' meta sar il-ħlas;
- It-tip ta' spiża – li għandha tkun relatata biss mal-prezz tal-istampar
- Isem il-ktieb/kotba li tkun qed tapplika għas-sussidju bihom
- Isem l-istampatur li ħdimt bih

Nota 9: Tista' tehmeż irċevuta/prova tal-ħlas li tkun turi spejjeż oħra mhux relatati mal-prezz tal-istampar, iżda jekk tagħmel hekk trid timmarka ċar liema huma l-ispejjeż relatati mal-prezz tal-istampar. Jekk ma timmarkax ċar liema huma l-ispejjeż relatati mal-prezz tal-istampar, l-amministraturi tal-iskema jistgħu jiddeċiedu li l-applikazzjoni tiegħek tkun ineligibbli.

Dokumenti oħra li teħtieġ biex tapplika bis-Submittable

- Dettalji tal-ktieb li qed tapplika għas-sussidju bih – il-qoxra u ħolqa/kuntatt minn fejn jinsab għall-bejgħ
- In-numru tal-ISBN tal-ktieb
- Kopja tal-Karta tal-Identità/Permess ta' Residenza tal-applikant
- Il-Formola tal-Għajnuna Statali De Minimis

7. Kif se niħallas?

Ladarba tkun applikajt bis-Submittable agħti ċans sa massimu ta' 5 ijiem xogħol sabiex l-applikazzjoni tiegħek tiġi pproċessata.

Id-dokumenti li tkun hemiżt jiġu skrutinizzati u ċċekkjati skont il-kriterji tal-eligibbiltà imsemmija hawn fuq.

Jekk l-amministraturi tal-iskema jiddeċiedu li għandek tiegħu s-sussidju, isir kuntatt mal-applikant biex dan jgħaddi d-dettalji tal-bank tiegħu/tagħha. F'dan il-kont jiġi ddepożitat is-sussidju bi transfer bankarju biss.

Nota10: Mhux se jsir hlas ta' sussidju b'mezzi oħra.

Nota 11: Jekk l-applikazzjoni tiegħek tiġi aċċettata, tintalab mill-amministraturi tal-iskema sabiex tibgħat id-dettalji bankarji tiegħek. Jekk dawn id-dettalji ma jintbagħtux fi żmien 3 ijiem tax-xogħol, l-applikazzjoni tiegħek taqa'.

Kull applikant se jkun infurmat bid-deċiżjoni tal-amministraturi tal-iskema. Id-deċiżjoni tal-amministraturi tal-iskema hi finali.

8. Applikabbiltà tar-regoli dwar l-għajnuna mill-Istat

8.1 Ir-Regolament De Minimis – Regoli Applikabbli għall-Għajnuna Statali

L-iskema tas-Sussidju għall-Kotba Stampati qed tiġi implimentata skont id-dispożizzjonijiet tar-Regolament tal-Kummissjoni (UE) 2023/2831 tat-13 ta' Diċembru 2023, dwar l-applikazzjoni ta' Artikoli 107 u 108 tat-Trattat dwar il-Funzjonament tal-Unjoni Ewropea għall-għajnuna de minimis.

L-ebda għajnuna ma se tingħata lil dawk is-setturi speċifikament esklużi milli jirċievu għajnuna de minimis skont l-Artikolu 1 tar-Regolament de minimis.

L-ammont totali ta' għajnuna *de minimis* mogħtija lil kwalunkwe impriża waħda¹ m'għandux jaqbeż il-€300,000 fuq kwalunkwe perjodu ta' tliet snin, liema perjodu jiġi vvalutat fuq bażi kontinwa. Il-limitu massimu jinkludi kull għajnuna mill-Istat mogħtija taħt din l-iskema u kwalunkwe miżura oħra ta' Għajnuna mill-Istat implimentata skont ir-Regolament de minimis, inkluż dik li tkun diġa ngħatat u/jew li għadha pendent għall-approvazzjoni minn kwalunkwe entità oħra minbarra l-Kunsill Nazzjonali tal-Ktieb.

¹ Impriża waħda tfisser, l-intrapriża kollha li jkollhom bejniethom mill-inqas waħda mir-relazzjonijiet li ġejjin:

- (a) intrapriża waħda li jkollha l-maġġoranza tad-drittijiet tal-vot tal-azzjonisti jew tal-membri f'intrapriża oħra;
- (b) intrapriża waħda li jkollha d-dritt li tahtar jew li tneħhi l-maġġoranza tal-membri tal-korp amministrattiv, manġerjali jew superviżorju ta' intrapriża oħra;
- (c) intrapriża waħda li jkollha d-dritt teżercita influwenza dominanti fuq intrapriża oħra skont kuntratt li tkun dahlet fih flimkien ma' dik l-intrapriża jew skont dispożizzjoni fil-memorandum jew statut ta' assoċjazzjoni tagħha;
- (d) intrapriża waħda, li tkun azzjonista f'intrapriża oħra jew membru tagħha, tikkontrolla waħedha, skont ftehim ma' azzjonisti oħra f'dik l-intrapriża jew il-membri tagħha, il-maġġoranza tad-drittijiet tal-voti tal-azzjonisti jew tal-membri f'dik l-intrapriża.

Intrapriża li jkollhom waħda mir-relazzjonijiet imsemmija fil-punti minn (a) sa (d) permezz ta' intrapriża waħda jew aktar, għandhom ukoll jitqiesu bħala impriża waħda. Madankollu, intrapriża li jwettqu servizzi ta' interess ekonomiku ġenerali li ma għandhom l-ebda relazzjoni ma' xulxin, hliet għall-fatt li kull waħda minnhom għandha rabta diretta mal-istess korp jew korpi pubbliċi, jew mal-istess entità jew entitajiet minghajr skop ta' qligħ, ma għandhomx jiġu ttrattati bħala impriża waħda għall-finijiet ta' dan ir-Regolament.

L-applikanti għal dal-fond huma meħtieġa jissottomettu flimkien mall-applikazzjoni tagħhom, Formola ta' Dikjarazzjoni t'Għajnuna mogħtija mill-Istat de minimis li fiha jikkonfermaw l-ammont ta' għajnuna de minimis li rċewew u/jew applikaw għalija fil-perjodu applikabbli ta' 3 snin. Din se tiżgura li l-ammont totali ta' għajnuna de minimis mogħtija lil intrapriża waħda taħt ir-regola de minimis ma jaqbiżx il-limitu de minimis matul il-perjodu applikabbli ta' tliet snin. Kwalunkwe għajnuna de minimis li tingħata u li taqbeż il-limitu stabbilit, ikollha tiġi rkuprata, bl-imgħax, mill-intrapriża li tkun irċeviet l-għajnuna.

Il-kumulazzjoni tal-għajnuna għandha ssegwi r-regoli applikabbli stabbiliti fl'Artiklu 5 tar-Regolament *de minimis*. L-għajnuna taħt l-iskema tas-Sussidju għall-Kotba Stampati m'għandhiex tingħadd ma' għajnuniet governattivi oħra li jkopru l-istess spejjeż. Jekk jirriżulta li l-proġett ikun irċieva finanzjament separat għall-istess spejjeż, (jiġifieri finanzjament doppju), il-proposta tkun ikkunsidrata bħala ineligibbli u kwalunkwe fondi mogħtija jkunu jridu jiġu rifiużi .

Skont ir-Regolament dwar l-Għajnuna mill-Istat de minimis, ir-rekords relatati mal-għajnuna de minimis għandhom jinżammu mill-Kunsill Nazzjonali tal-Ktieb għal 10 snin mid-data meta tingħata l-għajnuna taħt l-iskema.

Pubblikazzjoni fir-Registru Ċentrali

Skont l-Artikolu 6(1) tar-Regolament de minimis, mill-1 ta' Jannar 2026, informazzjoni dwar għajnuna de minimis mogħtija taħt din l-iskema għandha ssir disponibbli pubblikament f'registru ċentrali dwar l-għajnuna de minimis.

L-informazzjoni li ġejja għandha tiġi ppubblikata:

- l-identifikazzjoni tal-benefiċjarju,
- l-ammont tal-għajnuna,
- id-data tal-għoti,
- l-istrument tal-għajnuna, u
- is-settur involut fuq il-bażi tal-klassifikazzjoni statistika tal-attivitajiet ekonomiċi fl-Unjoni ('klassifikazzjoni NACE').

8.2 Assistenza għal Applikanti li ma jwettqux attività ekonomika

Applikanti li ma jwettqux attività ekonomika fis-sens tal-Artikolu 107 tat-TFUE jistgħu japplikaw għall-iskema. F'dan il-każ, ir-regoli deskritti fit-Taqsima 8.1 ma jkunux applikabbli.

9. Kellimna

Jekk għandek xi mistoqsijiet dwar jekk intix eligibbli, għandekx id-dokumenti mitluba, jew ma jirnexxilekx tapplika bis-Submittable, ibgħat email lil Matthew Borg fuq

matthew.borg@ktieb.org.mt jew ċempel fuq 356 27131574 mit-Tnejn sal-Ġimgħa bejn id-9am u l-4pm.

L-indirizz tagħna huwa: Il-Kunsill Nazzjonali tal-Ktieb, Kumpless Bice Mizzi Vassallo, Triq Arnhem, Pembroke, PBK1776.